

بِسْمِ اللّٰهِ الرَّحْمٰنِ الرَّحِیْمِ

فکر و نظر

علی و دینی مجلہ

رجب - رمضان ۱۴۱۲ھ

جنوری - مارچ ۱۹۹۲ء



ادارہ تحقیقات اسلامی

بین الاقوامی اسلامی یونیورسٹی اسلام آباد



سہ ماہی فکرونظر اسلام آباد

تعلیمی اداروں اور کتب خانوں کے لئے منظور شدہ

(بحوالہ وزارت تعلیم مغربی پاکستان چٹھی نمبر ۶۷-۱۲۰۶۸- Bureau CD edu)

شمارہ - ۳	رجب - رمضان ۱۴۱۲ھ - جنوری - مارچ ۱۹۹۲ء	جلد - ۲۹
-----------	--	----------

مجلس ادارت

ڈاکٹر ظفر اسحاق انصاری
(صدر مجلس)

ڈاکٹر احمد حسن
ڈاکٹر سید علی رضا نقوی
محمد میان صدیقی

ڈاکٹر صاحبزادہ ساجد الرحمن
(مدیر)



قیمت : ۱۰ روپے

فہرست

فقہ شافعی اور علم فواعد کلیہ - ۳

ڈاکٹر محمود احمد غازی

حکیم مومن خان مومن اور تحریک مجاہدین ۴۳

آمید یومانی ایلو

ترجمہ : ڈاکٹر محمد خالد مسعود

۶۶

تبصرہ کتب :

ثلاثۃ غسالہ

اختر راہی

۸۹

شاہراہ آزادی

راجہ فخر محمد ماجد

فکرونظر اسلامی حدود کے اندر آزادی اظہار کا حامی ہے۔

فکرونظر میں کسی مضمون کی اشاعت کا یہ مطلب نہیں کہ ادارہ ان

افکار و خیالات سے لازماً متفق ہے جو اس میں پیش کئے گئے ہیں۔

فقہ شافعی اور علم قواعد کلیہ -

ڈاکٹر محمود احمد غازی

علم قواعد کلیہ ، جس کے باقاعدہ آغاز اور اس موضوع پر ابتدائی تالیفات پیش کرنے کا سہرا حنفی فقہاء اور بالخصوص امام کرخی (متوفی ۳۳۰ ھ) اور امام ابو زید دیوسی (متوفی ۳۳۰ ھ) کو حاصل ہے ، اسلام کی ابتدائی صدیوں ہی سے ایک بہت مقبول اور محترم علم رہا ہے (۱)۔ مسلمانوں نے جو فقہی علوم ایجاد کئے ان میں علم اشباہ و نظائر، علم قواعد اور علم فروق وہ علوم ہیں جن پر دنیائے اسلام بجا طور پر فخر کر سکتی ہے۔ اس موضوع پر مسلمان فقہاء نے اتنا کام کیا ہے کہ اس کا سرسری جائزہ لینا بھی ایک طویل تحقیق اور فرصت کا متقاضی ہے۔

یوں تو تمام فقہی مسالک کے فقہاء نے علم قواعد کلیہ کو اپنی تحقیق و تصنیف کا موضوع بنایا لیکن اس میں امامت کا درجہ بلاشبہ فقہائے احناف اور ان کے بعد فقہائے شافعیہ کو حاصل ہے۔ خود امام محمد بن ادریس شافعی نے بہت سے قواعد کی دریافت کا شرف حاصل کیا اور آج تک دنیائے فقہ ان کی احسان مند چلی آ رہی ہے۔ مثال کے طور پر مشہور فقہی قاعدہ اذا ضاق الامر اتسع (جب کسی معاملہ میں از حد تنگی پیدا ہو جائے تو اس میں وسعت پیدا کرنا ناگزیر ہو جاتا ہے) (۲) امام شافعی ہی کی دریافت ہے۔ امام شافعی کی عظیم الشان موسوعائی تالیف کتاب الام (جو واقعہً فقہ شافعی کی

تمام کتابوں کی ماں ہے) کا بالاستیعاب مطالعہ کیا جائے تو جا بجا ایسے اصول بکھرے ہوئے ملتے ہیں جنہوں نے آگے چل کر باقاعدہ قواعد کلیہ کی حیثیت اختیار کر لی۔ مثلاً ایک جگہ امام شافعی لکھتے ہیں۔

اصل الصلح انه بمنزلة البيع ، فما جاز فی البیع جاز فی الصلح۔
 صلح کے باب میں اصل یہ ہے کہ وہ بیع (خرید و فروخت) کی طرح ہے۔ جو معاملات بیع میں جائز ہیں وہ صلح میں بھی جائز ہیں (۳)۔ اب یہ ایک ایسا فقہی اصول ہے جس کو بعد کے بیشتر فقہاء نے اختیار کیا۔ لیکن اس کی ابتدائی دریافت کا سہرا امام شافعی کے سر ہے۔ علامہ سیوطی نے ایسے کئی قواعد کی نشاندہی کی ہے۔

لیکن یہ عجیب بات ہے کہ امام شافعی کے ہاں ایسے بہت سے اصولوں کی موجودگی کے باوجود شافعی فقہاء نے بہت عرصہ تک اس فن پر باقاعدہ توجہ نہیں دی۔ بلکہ جب حنفی فقہاء کی تحریریں اور تصنیفات بہت مشہور و متداول ہو گئیں جب شافعی فقہاء نے اس موضوع پر قلم اٹھانا شروع کیا۔ زیر نظر مقالہ میں ان کوششوں کا مختصر جائزہ لیا گیا ہے جو شافعی فقہاء نے علم قواعد کلیہ اور اس کے متعلقہ علوم اشباہ و نظائر اور فروق کے میدان میں کیں۔

۱۔ قواعد الاحکام فی مصالح الانام :

قواعد کلیہ کے موضوع پر فقہ شافعی کی جو اولین کتاب قبولیت عام کے مقام پر فائز ہوئی وہ قاضی القضاة شیخ الاسلام علامہ عزالدین ابن عبدالسلام السلمی (متوفی ۶۶۰ھ) کی کتاب قواعد الاحکام فی مصالح الانام ہے۔ اگرچہ تاریخی اعتبار سے یہ کتاب اس

موضوع پر نہ قدیم ترین شافعی کاوش ہے اور نہ جامع ترین ، لیکن یہ عجیب اتفاق ہے کہ اس سے پہلے لکھی جانے والی کتابوں کو وہ قبول عام حاصل نہ ہو سکا جو اس کتاب کو حاصل ہوا۔ اس سے پہلے لکھی جانے والی کتابوں کی ابھی تک طباعت تک کی نوبت نہیں آ سکی جب کہ قواعد الاحکام نہ صرف ہر دور میں متداول رہی بلکہ دور طباعت آتے ہی اس کے کئی ایڈیشن سامنے آئے اور دنیائے اسلام میں پہلے۔ شاید اس مقبولیت و تعارف میں مصنف جلیل کے مقام و مرتبہ کو بھی دخل ہو۔

پورا نام عبدالعزیز بن عبدالسلام بن ابی القاسم السلمی الدمشقی ہے۔ عزّ الدین لقب ہے ، لیکن عام طور پر سلطان العلماء کے لقب سے یاد کئے جاتے تھے ، اور واقعہ یہ ہے کہ ساتویں صدی ہجری کے درمیانی تین چار عشروں کے دوران ان سے زیادہ محترم و مقبول ، ان سے زیادہ با اثر اور ان سے زیادہ صاحب وجاہت کوئی اور فقیہ نہیں گذرا۔ مشہور فقیہ و مؤرخ ، مفسر و متکلم اور محدث و صوفی علامہ تاج الدین سبکی نے جس عقیدت میں ڈوب کر ان کا تذکرہ لکھا ہے اس سے اندازہ ہوتا ہے کہ انہوں نے علمی حلقوں میں کتنا اونچا مقام حاصل کیا تھا (۳)۔ ان کے اساتذہ میں علامہ سیف الدین الآمدی جیسے ائمہ فن اصول اور شاگردوں میں شیخ الاسلام ابن دقیق العبد جیسے اکابر شامل ہیں (۵)۔

فقہی اور اصولی موضوعات پر سلطان العلماء نے ایک وقیع علمی ورثہ بعد والوں کے لئے چھوڑا۔ علوم قرآن اور تصوف پر متعدد مطبوعہ اور غیر مطبوعہ کتابوں کے علاوہ آپ نے فتاویٰ کا ایک مجموعہ اور علم قواعد اور اس سے متعلقہ مسائل پر بھی کئی کتابیں یادگار چھوڑیں۔ علم قواعد پر پہلے ایک کتاب القواعد الکبریٰ کے نام سے

لکھی تھی جو ابھی تک مخطوطہ کی شکل میں ہے۔ اس کے بارہ میں علامہ سبکی کا کہنا ہے کہ یہ کتاب ان کی امامت فن اور عظمت شان کی دلیل ہے۔ اسی طرح الفوائد کے نام سے بھی ایک غیر مطبوعہ رسالہ موجود ہے۔ بعد میں خود ہی القواعد الکبریٰ کی تلخیص تیار کی جس کو علامہ سبکی نے القواعد الصغریٰ کا نام دیا ہے (۶)۔

علم قواعد پر علامہ عزّ الدین السلمی کی جو کتاب آج کل دستیاب ہے وہ قواعد الاحکام فی مصالح الانام کے نام سے معروف ہے۔ ہمارے لئے یہ کہنا مشکل ہے کہ یہ کتاب مذکورہ بالا دونوں کتابوں سے مختلف ہے یا انہی میں سے ایک ہے۔ مشہور تراجم نگار خیر الدین پاشا زرکلی نے ان کی دو کتابوں کا ذکر کیا ہے۔ ایک تو یہی قواعد الاحکام فی مصالح الانام ہے، دوسری قواعد الشریعہ ہے جو ابھی تک غیر مطبوعہ ہے (۷)۔ تاہم مستشرق بروکلیمان (۸) نے قواعد کے موضوع پر ان کی جن تین کتابوں کا ذکر کیا ہے ان میں قواعد الشریعہ الکبریٰ (مخطوطہ لیڈن، مخطوطہ برٹش میوزیم) اور القواعد الصغریٰ (مخطوطہ برٹش میوزیم) کے ساتھ ساتھ قواعد الاحکام فی مصالح الانام کے نام سے ایک الگ کتاب کا جداگانہ ذکر کیا ہے۔ اس سے اندازہ ہوتا ہے کہ زیر نظر کتاب مذکورہ بالا دونوں کتابوں سے الگ ایک مستقل کتاب ہے۔ بروکلیمان نے ضمیمہ جلد اول (ص ۷۶) میں بھی فوائد فی مختصر القواعد (مخطوطہ دمشق) اور قواعد الاسلام (مخطوطہ قاہرہ) کے نام سے دو کتابوں کا ذکر کیا ہے جو بظاہر مذکورہ بالا دو غیر مطبوعہ کتابوں ہی کے نسخے ہیں۔

القواعد الکبریٰ کے بارہ میں حاجی خلیفہ نے لکھا ہے کہ اس جیسی کوئی کتاب اس موضوع پر نہیں لکھی گئی۔ حاجی خلیفہ کی رائے میں کتاب کا بیشتر مواد حلیمی کی شعب الایمان سے ماخوذ

ہے (۹)۔ علامہ زرکشی کی المنشور فی القواعد کے محقق ڈاکٹر تیسیر فائق احمد محمود کا خیال ہے کہ القواعد الصغریٰ کے نام سے جس کتاب کے مخطوطے ملتے ہیں وہ یہی قواعد الاحکام فی مصالح الانام ہے (۱۰)۔

قواعد کبریٰ اور قواعد صغریٰ دونوں نے ایک زمانہ میں علمی حلقوں میں بڑی مقبولیت حاصل کر لی تھی۔ مشہور شافعی فقیہ قاضی عزّ الدین محمد بن احمد جماعة (المتوفی ۸۱۹ ھ) نے ان دونوں کتابوں کی تین تین شرحیں لکھیں اور تین نکتے (؟) تالیف کیئے۔ نکتے سے مراد غالباً وہ متفرق نکتے ہیں جو ان کتابوں کے مختلف مباحث سے سامنے آئے ہوں گے (۱۱)۔

اوپر اشارہ کیا جا چکا ہے کہ قواعد الاحکام فی مصالح الانام اس اعتبار سے تو قواعد کلیہ کی کتاب نہیں ہے کہ اس میں الگ الگ موضوعات کے اعتبار سے قواعد بیان کئے گئے ہوں، لیکن قواعدی ادب میں یہ کتاب اس اعتبار سے بڑی اہمیت رکھتی ہے کہ بہت سے اہم فقہی اصول و قواعد کی پشت پر جو قانونی تفکیر کام کر رہی ہے اس سے بڑی مفصل بحث اسی کتاب میں کی گئی ہے، اور ایسی بہت سی ضمنی بحثیں اس میں آ گئی ہیں جن سے واقفیت حاصل کئے بغیر مختلف قواعد کلیہ اور ضوابط فقہیہ کے علاوہ بہت سے اہم فقہی مباحث کا سمجھنا بڑا دشوار ہے۔ ان مباحث کے دوران جا بجا بہت سے اہم قواعد بھی بکھرے ہوئے بلکہ ان مباحث کے مختلف گوشوں میں چھپے ہوئے نظر آتے ہیں۔

کتاب بنیادی طور پر دو حصوں میں تقسیم ہے اور دو ہی بنیادی امور سے بحث کرتی ہے۔ جلد اول مصلحة اور مفسدہ کے تصورات سے نظری بحث کرتی ہے اور اس میں وہ تمام اصولی اور فقہی بحثیں آ

گئی ہیں جن کا مصلحہ اور مفسدہ سے بالواسطہ یا بلا واسطہ کوئی تعلق ہے۔ یعنی مصالح و مفاسد کی قسمیں، ان کی تعیین کا طریقہ، مفاسد سے عہدہ بر آ ہونے میں شریعت کا طریقہ کار، شرعی سزاؤں اور مفاسد میں باہمی تعلق اور نسبت، مصلحت اور تصور عدل، مصلحت اور حقوق، مفسدہ اور ضرر وغیرہ۔ دوسری جلد میں زیادہ تر وہ مباحث ہیں جو عملی اور تطبیقی نوعیت کے ہیں۔ ان میں دکھایا گیا ہے کہ مختلف فقہی ابواب و مسائل میں کس طرح مصلحت و مفسدہ کے اصول کارفرما ہوتے ہیں اور ان اصولوں کی تطبیق کی کیا عملی صورتیں ہیں۔

مصنف کا انداز بیان پوری کتاب میں اور خاص طور پر پہلی جلد میں بڑا عقلی اور سائنٹفک ہے۔ لیکن یہ دیکھ کر تعجب ہوتا ہے کہ اپنے دور کے عام رجحان اور اسلوب نگارش سے ہٹ کر مصنف نے منطق استخراجی کے بجائے منطق استقرائی کا انداز اختیار کیا ہے۔ طرز تحریر میں بہت زور اور آمد محسوس ہوتی ہے۔ عبارت بھی اس دور کے عام انداز کے برعکس بڑی رواں اور سلیس ہے۔ یہ وہ اسلوب ہے جو نصف صدی بعد اپنی بھر پور شکل میں شیخ الاسلام علامہ ابن تیمیہ کی تحریروں میں نظر آتا ہے۔

ان نظری اور تطبیقی بحثوں میں جو اہم قواعد چھپے ہوئے ملتے ہیں ان میں بعض یہ ہیں :

- (۱) الوسيلة الى افضل المقاصد هي افضل الوسائل والوسيلة الى اذل المقاصد هي اذل الوسائل۔ بہترین مقصد کا وسیلہ بھی بہترین ہوگا اور بدترین مقصد کا ذریعہ بھی بدترین شمار ہوگا (۱۲)۔
- (۲) يقيد العزل بالاصح للمسلمين فالاصح : کسی پبلک عہدہ دار کو صرف اس صورت میں عہدہ سے ہٹایا جا سکتا ہے جب اس

کی جگہ لینے والا شخص موجود لوگوں میں بہترین فرد یا اگر وہ دستیاب نہ ہو تو اس کے بعد بہترین فرد موجود ہو۔ (مطلب یہ ہے کہ سرکاری منصب کے لئے جو لوگ منتخب کئے جائیں وہ معاشرہ میں دستیاب بہترین لوگ ہوں۔ ورنہ اگر بہترین لوگ موجود نہیں ہیں بلکہ اس بات کا خطرہ ہے کہ موجودہ لوگوں سے بدتر لوگ آئیں گے تو پھر موجودہ لوگوں کو ہٹانا درست نہیں ہوگا (۱۳)۔

(۳) دفع الضرر اولی من جلب النفع : کسی فائدہ یا منفعت حاصل کرنے کے لئے جو کوششیں کی جائیں گی ان کے مقابلہ میں وہ کوششیں بہتر اور افضل ہیں جو کسی ضرر یا نقصان کو دور کرنے کے لئے کی جائیں (۱۳)۔

(۴) ما وجب بیقین فلا یر آمنہ الا بیقین : جو چیز کسی یقینی دلیل یا ثبوت کی بنیاد پر واجب ہو وہ کسی ویسے ہی یقینی ثبوت یا دلیل کی بنیاد پر ہی ختم ہو سکتی ہے۔ (ورنہ نہیں) (۱۵)۔

(۵) کل تصرف تقاعد عن تحصیل مطلوبہ فصول باطل : ہر وہ تصرف (خرید و فروخت، عقد یا لین دین وغیرہ) جس کا اصل مقصد ہی اس سے پورا نہ ہو سکتا ہو کالعدم اور باطل ہے۔ (مثال کے طور پر کسی آزاد انسان کی خرید و فروخت یا کسی محرم سے شادی) (۱۶)۔

(۶) ما احل لضرورة او حاجة یقدر بقدرها ویزول بزوالها : جو (ناجائز چیز) کسی ضرورت یا حاجت کی وجہ سے (وقتی طور پر) جائز ہو جاتی ہے وہ صرف اس ضرورت کی حد تک جائز ہوتی ہے اور ضرورت ختم ہوتے ہی اس کا جواز بھی ختم ہو جاتا ہے (۱۷)۔

(۷) من جمع فی التصرف بین ما یصح و مالا یصح بطل تصرفہ فیما لایصح : جس شخص نے اپنے کسی تصرف میں ایسے دو کام جمع کر لئے جن میں سے ایک درست اور دوسرا نا درست ہے تو نا درست کی

حد تک اس تصرف کے کالعدم ہونے پر سب کا اتفاق رائے ہے (۱۸)۔
 (۸) الاصل فی الضمان ان یضمن المثلی بمثله والمتقوم بقیمته :
 ضمان (تاوان اور معاوضہ) کے بارہ میں اصل یہ ہے کہ مثلی کے بدلہ
 مثلی دیا جائے اور قیمی کے بدلہ قیمی۔ (مثلی سے مراد وہ اشیاء ہیں
 جن سے ملتی جلتی اور جن کی ہم قیمت اشیاء بازار میں بہ آسانی
 اسی بھاؤ دستیاب ہوں۔ اور قیمی سے مراد وہ اشیاء ہیں جن کے ہر
 فرد کی الگ الگ قیمت طے کرنی پڑتی ہے) (۱۹)۔

اس طرح کے بہت سے کلیات اور اصول کتاب میں جگہ جگہ
 موجود ہیں۔ ان کے علاوہ کتاب کے مباحث اس قدر اہم اور حقائق و
 معارف سے لبریز ہیں کہ اسلامی فقہ کی حقیقی کنہ اور لم سے
 واقفیت حاصل کرانے میں بہت کم کتابیں اس درجہ کی ہوں گی۔
تخریج الفروع علی الاصول :

ساتویں صدی ہجری کے نصف اول کے شافعی فقیہ علامہ ابو
 المناقب محمود ابن احمد الزنجانی اپنے زمانے کے چند نامور ترین
 شافعی فقہاء میں سے تھے۔ تاتاریوں کے ہاتھوں سقوط بغداد کے وقت
 دار الخلافہ میں قاضی القضاة تھے اور انہی دنوں داعی اجل کو لبیک
 کہا جن دنوں دنیائے اسلام اس دردناک حادثہ سے دو چار ہو رہی تھی
 علامہ زنجانی کی واحد کتاب جو ہم تک پہنچی ہے وہ تخریج
 الفروع علی الاصول ہے جو اپنے موضوع کے اعتبار سے شاید اپنی
 نوعیت کی پہلی کتاب ہے۔ کتاب کا موضوع یہ ہے کہ فقہ اسلامی کے
 فروعی مسائل کس طرح اور کن کن اصولوں کے تحت مندرج ہوتے
 ہیں اور کن قواعد و اسالیب کے تحت ان کو ان اصولوں سے منظم کیا
 جاتا ہے۔ کتاب کا اسلوب علمی اور سائنٹفک انداز کا ہے جس میں
 مصنف نے فقہی مباحث کا طرز اختیار کیا ہے۔ کتاب کے ابواب کی

تقسیم بھی اصولی کے بجائے فقہی ہے۔ ہر باب میں متعدد فصلیں ہیں اور عموماً ہر فصل کسی ایک قاعدہ، اصول یا ضابطہ سے شروع ہوتی ہے۔ پھر بطور مثال مختلف فقہی فروع کا ذکر آتا ہے۔ مثالوں میں مصنف نے صرف فقہ حنفی اور فقہ شافعی کے مسائل کا ذکر کیا ہے اور ان ہی دو فقہی مسالک کے محاکمہ اور مباحثہ تک خود کو محدود رکھا ہے۔

کتاب اس اعتبار سے بڑی اہم ہے کہ اس کے مطالعہ سے غیر معمولی فقہی اور اصولی ملکہ پیدا ہو جاتا ہے۔ قاری کے سامنے فقہ شافعی کے بنیادی اصول نکھر کر آ جاتے ہیں اور جن اہم اصولی مسائل میں شافعی نقطہ نظر حنفی نقطہ نظر سے مختلف ہے وہ بھی واضح طور پر سامنے آ جاتے ہیں (۲۰)۔

اگرچہ یہ کتاب براہ راست قواعد کلیہ کے موضوع پر نہیں ہے تاہم اس میں بہت سے قواعد کا ذکر آ گیا ہے اور بے شمار اصولی ضوابط سے بحث کی گئی ہے۔ ایسے قواعد کلیہ تو کتاب میں کم ہیں جو فقہ اسلامی (فروع) کے جملہ ابواب پر منطبق ہوتے ہوں لیکن ایسے ضوابط بہت ہیں جو اصول فقہ کے احکام پر منطبق ہوتے ہیں۔ ذیل میں بطور مثال چند ایسے ضوابط نقل کئے جاتے ہیں جن سے اس کتاب میں بحث کی گئی ہے۔

(۱) الامر بالشیء لیس نہیا عن ضده۔ (شریعت میں) کسی بات کا حکم دینے جانے کے لازماً یہ معنی نہیں ہیں کہ اس کی ضد کی ممانعت کر دی گئی ہے۔ (۲۱)۔

(۲) النهی عن الشیء لیس امرا بضده۔ کسی بات کی ممانعت کینے جانے کے لازماً یہ معنی نہیں ہیں کہ اس کی ضد کا حکم دیا گیا ہے (۲۲)۔

یہ دونوں اصول امام شافعی کے نقطۂ نظر کے مطابق ہیں۔ مصنف نے ان کی تائید میں متعدد فروعی مسائل نقل کئے ہیں۔ لیکن امام ابو حنیفہ ان دونوں اصولوں سے اتفاق نہیں کرتے۔

(۳) حکم الشیء یدور مع اثره وجوداً و عدماً۔ کسی چیز کے حکم کا اطلاق اس چیز کے اثرات پر بھی ہوگا۔ اگر اثرات ہوں گے تو حکم بھی ہوگا۔ اثرات نہیں ہوں گے تو حکم بھی نہیں رہے گا۔ یہ امام ابوحنیفہ کا نقطۂ نظر ہے (۲۳)۔

اس طرح کے بہت سے ضوابط کتاب میں جا بجا بکھرے ہوئے ہیں۔ مصنف نے تقریباً ہر ضابطہ کے تحت امام شافعی کے اسلوب اجتہاد کے مطابق بہت سی فروع ذکر کی ہیں اور بیشتر مقامات پر امام ابو حنیفہ کا نقطۂ نظر بھی بیان کیا ہے۔ کتاب اس اعتبار سے بہت مفید اور اہم ہے کہ اس کے بار بار مطالعہ سے قاری امام شافعی کے اسلوب اجتہاد سے بہت مانوس اور باخبر ہو جاتا ہے۔ ساتھ ساتھ امام شافعی اور امام ابو حنیفہ کے مابین اصولی اختلافات کی نوعیت سے بھی آگاہی ہو جاتی ہے۔ البتہ کہیں کہیں مصنف علام سے حنفی نقطۂ نظر کو بیان کرنے میں تسامح ہوا ہے۔

علامہ زنجانی کی اس کتاب کا بغور مطالعہ کرنے سے اندازہ ہوتا ہے کہ انہوں نے امام ابو زید دبوسی حنفی کے قائم کردہ اسلوب تحقیق کو آگے بڑھایا ہے۔ گذشتہ صفحات میں بیان کیا جا چکا ہے کہ پانچویں صدی ہجری کے اس عظیم حنفی فقیہ نے اپنی مختصر تاریخ ساز کتاب تاسیس النظر میں اپنے بے مثال فقیہانہ تعمق اور قانونی بصیرت و مہارت سے کام لے کر علم تقابلی مطالعہ قانون کو بہت آگے بڑھایا۔ امام دبوسی کی کتاب کا بیشتر حصہ خود فقہائے احناف کے فقہی اصولوں کے تقابلی مطالعہ سے عبارت ہے۔ تاہم کتاب

کے آٹھویں حصہ یا باب میں انہوں نے فقہائے احناف اور امام شافعی کے مختلف فیہ اصولوں سے بحث کی ہے۔

یہی انداز علامہ زنجانی کے ہاں ملتا ہے۔ اگرچہ اس بات کا کوئی ثبوت نہیں ہے کہ علامہ زنجانی نے امام دبوسی کی کتاب سے استفادہ کیا ہو، بلکہ استفادہ تو کجا شاید ان کو اس کی کتاب کی اطلاع بھی نہ ہو۔ لیکن دونوں کتابوں کے اسلوب تحقیق میں جو کسی حد تک مماثلت پائی جاتی ہے اس سے یہ بات خارج از امکان قرار نہیں دی جا سکتی کہ علامہ زنجانی بالواسطہ سہی امام دبوسی کی فقہی اور اصولی تفکیر سے متاثر ہوئے ہوں۔ البتہ جو تفصیل اور وسعت نظر زنجانی کے ہاں ہے وہ دبوسی کے ہاں نہیں ملتی۔

التمہید فی تخریج الفروع علی الاصول :

آٹھویں صدی کے معروف شافعی فقیہ علامہ جمال الدین ابو محمد عبدالرحیم بن الحسن الاسنوی (المتوفی ۲۷۷ھ) کی تصنیف ہے۔ علامہ اسنوی فقہائے شوافع میں بڑا نمایاں مقام رکھتے ہیں۔ ان کا خاندان بھی مصر کے ممتاز علمی خاندانوں میں سے تھا اور ان کو علامہ تقی الدین سبکی اور مجد الدین فیروز آبادی جیسے جید علماء سے بھی کسب فیض کرنے کا موقعہ ملا۔ تا آنکہ وہ خود مصر میں سب سے بڑے شافعی فقیہ کہلاتے اور پورے ملک میں سرآمد فقہائے شافعیہ قرار پائے۔ ان کو فقہ شافعی پر اس قدر عبور حاصل ہے کہ اس فن کی امہات ان کے سامنے دست بستہ معلوم ہوتی ہیں۔ امام شافعی کی کتاب الام سے لے کر اپنے زمانہ تک کی تمام اہم شافعی کتابوں کے ضروری مباحث ان کو مستحضر تھے، جیسا کہ ان کی تصنیفات دیکھنے سے اندازہ ہوتا ہے۔ درس و تدریس اور تحقیق و تصنیف کے ساتھ سرکاری ذمہ داریاں نبھاتے رہے۔ محتسب اور ناظم

بیت المال کے فرائض بھی انجام دینے -

علامہ اسنوی نے فقہ اور اصول فقہ کے موضوعات پر متعدد تصانیف چھوڑی ہیں - لیکن معلوم ہوتا ہے کہ ان کی دلچسپی کا خاص میدان علم قواعد کا فقہی انطباق اور اس سے پیدا ہونے والے مسائل تھے - اس موضوع پر ان کی اہم کتابیں یہ بتائی جاتی ہیں :

(۱) الكواكب الدرية في تنزيل الفروع الفقهية على القواعد النحوية: یعنی علم نحو کے اصولوں کو جب تعبیر قانون اور تعبیر نصوص میں اپنایا جائے گا تو اس سے فقہی احکام پر کیا کیا اثرات مرتب ہوں گے -

(۲) مطالع الدقائق في الجوامع والفوارق ، اس کا ذکر آئندہ صفحات میں آ رہا ہے -

(۳) البدور الطوالع في الفروق والجوامع ، یہ بھی غالباً علم فروق پر تھی - لیکن مصنف اپنی زندگی میں اس کو حتمی شکل نہ دے سکے -

(۴) الاشباه والنظائر ، اپنی زندگی میں مکمل نہیں کر سکے اس لئے ادھوری رہی -

لیکن افسوس ہے کہ مطالع الدقائق کے علاوہ ان میں سے کوئی کتاب بھی آج ہمارے پاس موجود نہیں ہے - ممکن ہے بقیہ کتابوں میں سے کسی کتاب کا کوئی نسخہ مکمل یا نامکمل صورت میں کسی قلمی کتب خانہ میں موجود ہو (۲۴) -

(۵) لیکن جس کتاب نے علامہ اسنوی کو دائمی شہرت بخشی اور فقہ اسلامی کی تاریخ میں نمایاں مقام عطا کیا وہ ان کی کتاب التمهيد في تخريج الفروع على الاصول ہے (۲۵) - موضوع کے اعتبار سے یہ کتاب اور اوپر پہلے نمبر پر ذکر شدہ کتاب الكواكب الدرية کے

مباحث غالباً ایک دوسرے سے بہت ملتے جلتے رہے ہوں گے۔ بلکہ بظاہر ایسا معلوم ہوتا ہے کہ التمهید ہی کے بعض نحوی مباحث کو مزید پھیلا کر الکواکب الدریۃ لکھی گئی ہو گی، واللہ اعلم۔

اس کتاب میں مصنف نے بہت سے اہم فقہی اصول بیان کر کے یہ دکھایا ہے کہ فقہی مسائل اور فروع پر ان کا انطباق کیسے ہوتا ہے۔ مصنف نے اپنی بیشتر گفتگو فقہ شافعی ہی کے دائرہ میں رہ کر کی ہے۔ اور اس کتاب کی ہم مضمون کئی دوسری کتابوں کے برعکس دوسرے فقہی مذاہب کی آراء سے بحث نہیں کی۔ اس کے برعکس علامہ زنجانی نے اپنی کتاب تخریج الاصول میں اور علامہ ابن التلمسانی نے مفتاح الاصول میں دوسرے فقہی مذاہب اور ان کے نقطۂ ہائے نظر سے بھی بحث کی ہے جس سے ان آخر الذکر دونوں کتابوں کی افادیت التمهید سے زیادہ ہو گئی ہے۔

کتاب کا انداز بیان فقہی نہیں بلکہ اصولی ہے۔ مباحث کی تقسیم بھی اصول فقہ کے انداز کی ہے۔ پوری کتاب کو ایک مقدمہ اور سات اجزاء۔ کتب۔ میں منقسم کیا گیا ہے۔ پہلی چار کتابیں یا اجزاء تو چار مشہور فقہی مآخذ کتاب، سنت، اجماع اور قیاس سے معنون ہیں۔ بقیہ اجزاء کے عنوانات میں مختلف فیہ ادلہ شرعیہ، ادلہ کے مابین تعارض اور ترجیح اور اجتہاد و افتاء شامل ہیں۔ کتاب میں ایک عجیب و غریب بات یہ ہے کہ تقریباً درتہائی سے بھی زائد مثالیں صرف طلاق اور خلع کے مسائل سے متعلق ہیں۔ بیشتر قواعد کا انطباق کرتے وقت طلاق اور خلع کے مسائل ہی کو بطور مثال پیش کیا گیا ہے، جس کی کوئی خاص وجہ معلوم نہیں ہو سکی۔

اصولی مباحث کے اعتبار سے اس کتاب کی افادیت اپنی جگہ مسلم ہے۔ لیکن علم قواعد کلیہ کے اعتبار سے دیکھا جائے تو اس

کتاب کو اس موضوع پر موجود لٹریچر میں ثانوی جگہ ہی مل سکتی ہے اس لئے کہ اس کا براہ راست موضوع قواعد کلیہ نہیں ہیں۔ البتہ ضمناً یہ قواعد اس کتاب کی بحثوں میں مل جاتے ہیں اس اعتبار سے اس کتاب کی حیثیت فقہ حنبلی کی مشہور کتاب قواعد ابن رجب کی سی ہے۔

کتاب میں جو اہم قواعد کلیہ جا بجا بکھرے ہوئے ملتے ہیں ان میں سے چند یہ ہیں :

(۱) مالا یتاتی الواجب الا بہ فهو واجب۔ جس چیز کے بغیر کسی واجب پر عمل درآمد نہ ہو سکے وہ چیز بھی واجب ہو جاتی ہے۔ یہ فتح الذریعہ کا مشہور اصول ہے جس کی بنیاد پر فقہ کے بہت سے احکام مرتب ہوئے ہیں (۲۶)۔

(۲) الانشاءات یترتب معناها علی ترتیب لفظها : وہ تمام اقدامات جن کا مقصد کوئی قانونی نتیجہ پیدا کرنا ہو (مثلاً طلاق، ہبہ، ابراء وغیرہ) ان کے معانی کا دارومدار ان کے الفاظ کی ترتیب پر ہوتا ہے (۲۷)۔

(۳) اذا أمکن اعمال اللفظ فهو أولى من الغائہ۔ جب کسی لفظ کو بامعنی قرار دینا ممکن ہو تو ایسا کرنا اس کو مہمل اور لغو سمجھنے سے بہتر ہے (۲۸)۔ یاد رہے کہ یہی قاعدہ بعد میں مزید نکھر کر سامنے آیا اور اب مجلۃ الاحکام العدلیہ میں اس کے الفاظ یہ ہیں۔

اعمال الکلام اولی من اہمالہ: کلام کو بامعنی قرار دینا اس کو مہمل قرار دینے سے بہتر ہے (۲۹)۔

(۴) اذا دار اللفظ بین التأسيس والتأكيد تعین حملہ علی التأسيس۔ جب کوئی لفظ (سابقہ کلام کی) تاکید اور (نئے کلام کی) ابتداء دونوں کے امکانات یکساں طور پر رکھتا ہو تو اس کو نئے کلام کی ابتداء سمجھا جائے گا (۳۰)۔

(۵) الاصل ان من كان القول قوله في شيء كان القول قوله في صفة ذلك الشيء - قاعدہ یہ ہے کہ جس شخص کی بات کسی چیز کے وجود کے بارہ میں مانی جائے گی تو اسی شخص کی بات اس چیز کی صفت کے بارہ میں بھی مانی جائے گی (۴۱) -

اس طرح کے بہت سے قواعد کتاب کے متن میں بکھرے ہوئے ہیں جن کو جمع کیا جائے تو بہت سے نئے نئے قواعد سامنے آئیں گے۔ کتاب کو ڈاکٹر محمد حسن ہیتو نے اپنی فاضلانہ تحقیق اور عالمانہ مقدمہ کے ساتھ پہلی بار ۱۹۸۰ء میں بیروت سے شائع کیا تھا۔ بعد میں بھی کئی ایڈیشن نکلے۔ ہمارے پیش نظر ۱۹۸۳ء کا تیسرا نظر ثانی شدہ ایڈیشن ہے۔

علامہ جمال الدین اسنوی کی اس کتاب نے فقہی لٹریچر پر گہرا اثر ڈالا۔ نہ صرف شافعی فقہاء بلکہ غیر شافعی فقہاء نے بھی اس سے اعتناء کیا اور اس کے اسلوب و تحقیق سے مستفید ہوئے۔ دسویں صدی ہجری کے نامور حنفی فقیہ علامہ محمد بن عبداللہ التمرتاشی (متوفی ۱۰۰۴ھ) نے اس کتاب سے متاثر ہو کر ایک کتاب لکھی جو گویا اس کی ”حنفی ہمشر“ تھی۔ ان کی یہ کتاب جس کا نام انہوں نے الوصول الی قواعد الاصول رکھا اسنوی کی التمهید ہی کے طرز پر ہے۔ کتاب کے مقدمہ میں بھی انہوں نے بڑی عالی ظرفی سے اس کا اعتراف کیا ہے کہ وہ علامہ اسنوی کی التمهید کے اسلوب سے متاثر ہوئے ہیں اور اس کتاب میں انہوں نے اس کی پیروی کی ہے۔ یہ اعتراف اس دور کے ماحول میں جب مختلف فقہی مسالک کے درمیان کشاکش اپنے عروج پر تھی مصنف علامہ تمرتاشی کی حق پسندی اور انصاف مزاجی کی دلیل ہے۔ افسوس ہے کہ یہ عالمانہ کتاب ابھی تک زیور طبع سے آراستہ نہیں ہو سکی اور ہنوز

مخطوطہ ہی کی صورت میں ہے (۳۲)۔

المنثور فی القواعد الفقہیۃ :

یہ آٹھویں صدی ہجری کے ترکی الاصل مصری المسکن شافعی فقیہ علامہ بدر الدین محمد بن بہادر الزرکشی الشافعی (متوفی ۹۳ھ) کی تصنیف ہے۔ علامہ زرکشی بیک وقت ایک مفسر، محدث، قانون دان، فقیہ، ادیب، مورخ اور ماہر لغت تھے۔ لیکن ان کی دلچسپی اور علمی ترکتازیوں کا خصوصی میدان علم فقہ ہی تھا جس سے انہیں بچپن ہی سے خاص شغف پیدا ہو گیا تھا۔ کہتے ہیں کہ انہوں نے نو عمری بلکہ کم سنی ہی میں امام نووی کا مشہور فقہی متن کتاب المنہاج زبانی یاد کر لیا تھا جس کو، وجہ سے ان کا لقب ہی المنہاجی پڑ گیا تھا۔ ان کے اساتذہ میں علامہ جمال الدین اسنوی (مؤلف التمهید، متوفی ۲۷۷ھ)، شیخ الاسلام سراج الدین بلقینی (متوفی ۸۰۵ھ) مشہور محدث و مورخ حافظ ابن کثیر دمشقی (متوفی ۷۴۳ھ) اور مشہور محدث اور سیرت نگار حافظ مغطائی (متوفی ۶۲۲ھ) جیسے نامور اہل علم شامل تھے۔

یوں تو علامہ زرکشی کی متعدد تصانیف ہیں لیکن فقہ کے میدان میں شاید سب سے اہم اور وقیع تصنیف ان کی ضخیم کتاب المنثور فی القواعد الفقہیۃ ہی ہے جو کویت کی وزارت اوقاف کے اہتمام سے ڈاکٹر تیسیر فائق احمد محمود کی تحقیق و تصحیح سے تین جلدوں میں چھپی ہے (۳۳)۔ اگرچہ کتاب کے اصل نام کے بارہ میں تذکرہ نگاروں میں اختلاف رہا ہے تاہم کتاب کے فاضل محقق ڈاکٹر تیسیر نے اسی نام کو ترجیح دی ہے جو اوپر سطور بالا کے عنوان میں اختیار کیا گیا ہے اور جس نام سے یہ کتاب چھپی ہے۔

فقہائے شافعیہ میں اس کتاب کو خاصی مقبولیت حاصل رہی اور

علامہ سیوطی کی الاشباہ والنظائر کے بعد قواعد کلیہ کے موضوع پر فقہ شافعی کی سب سے مقبول کتاب یہی رہی ہے۔ متعدد علماء نے اس کی شرحیں اور اختصارات لکھے۔ ان میں سے حاجی خلیفہ نے علامہ سراج الدین العبادی کی شرح کا ذکر کیا ہے جو دو جلدوں میں ہے (۳۳)۔ اس طرح مشہور شافعی فقیہ علامہ عبدالوہاب شعرانی (متوفی ۹۴۳ھ) نے اس کی ایک تلخیص تیار کی تھی جو غالباً درسی مقاصد کے لئے تیار کی گئی ہو گی۔ علامہ شعرانی نے اپنے اس اختصار کا نام المقاصد السنیۃ فی بیان القواعد الشرعیہ رکھا تھا۔ علامہ زرکشی کی اس کتاب کا ایک اختصار جامعہ ازہر کے کتب خانہ میں بھی موجود ہے جو ہنوز غیر مطبوعہ ہے اور وہاں خصوصی نمبر ۸۶ک اور عمومی نمبر ۲۲۳۳۰ پر موجود ہے۔ ڈاکٹر تیسیر نے یہ نسخہ دیکھا ہے لیکن انہوں نے یہ صراحت نہیں کی کہ یہ اختصار علامہ شعرانی کا ہے یا کسی اور کا (۳۵)۔

علامہ زرکشی کی کتاب کا بالاستیعاب مطالعہ کرنے سے اندازہ ہوتا ہے کہ شاید ان کو اس کی ترتیب و تدوین پر نظر ثانی کرنے کا موقعہ نہیں ملا۔ انہوں نے کتاب کی ترتیب فقہی مباحث یا علمی ضروریات کے بجائے ابجدی رکھی۔ لیکن ایسا معلوم ہوتا ہے کہ وہ اس ابجدی ترتیب کو مزید بہتر بنانا چاہتے تھے لیکن غالباً اس کا موقعہ نہ ملا۔ اس لئے کہ بعض جگہ ترتیب میں اغلاق اور پیچیدگی سی محسوس ہوتی ہے۔ مثال کے طور پر کتاب کا آغاز جس انداز سے ہوا ہے اس سے خیال ہوتا ہے کہ وہ موضوعاتی عنوانات اختیار کریں گے۔ لیکن آگے چل کر موضوعاتی عنوان کے بجائے راہ راست قواعد کا ذکر شروع کر دیتے ہیں۔ مثلاً کتاب کا آغاز „الاباحۃ“ کے عنوان سے ہوتا ہے۔ اس عنوان کے تحت متعدد مباحث اور کئی قواعد و

کلیات بیان کرتے - جن میں سے چند ایک یہ ہیں :

المباحات تملك بالاستيلاء (۳۶)

المستبيح لا يملك نقل الملك بالاباحة الى غيره (۳۷)

ليس في الشرع اباحة تفضي الى اللزوم الا في النكاح (۳۸)

ان قواعد کے ساتھ ساتھ اباحت سے متعلق اور بھی اہم اور مفید بحثیں موجود ہیں۔ اباحت کے بعد اس طرح اسی انداز سے ابراء، اثبات، اجل وغیرہ عنوانات ہیں۔ لیکن آگے چل کر اجل کے بعد اگلا عنوان اجتہاد کے بجائے الاجتہاد لا ینقض بالاجتہاد (۳۹) ہے جو ایک مشہور فقہی کلیہ ہے۔ پھر آخر تک پوری کتاب میں یہی چیز نظر آتی ہے۔ مزید برآں بعض مقامات پر ابجدی ترتیب کا بھی خیال نہیں رکھا گیا۔ مثلاً عنوان „الشفاعة“ کو „الشركة“ سے پہلے رکھا گیا ہے حالانکہ مؤخر الذکر کو پہلے ہونا چاہیے۔

مصنف نے قواعد کلیہ بیان کرتے ہوئے ان کے شرعی مآخذ اور فقہی دلائل نہیں دیئے۔ بلکہ قواعد کے مندرجات بیان کرنے کے بعد ان کی تطبیقات کی مثالیں دینے پر اکتفاء کیا ہے۔ غالباً اس کی وجہ یہ ہے کہ یا تو مصنف کتاب کی آخری اور حتمی نظر ثانی کے وقت ان چیزوں کا اضافہ کرنا چاہتے تھے اور نہیں کر سکے یا جیسا کہ کتاب کے محقق ڈاکٹر تیسیر نے کہا ہے (۴۰) کہ ان کے زمانہ تک یہ تمام قواعد مدون و مرتب ہو کر علمی حلقوں میں مقبول و متداول ہو چکے تھے اور ان کے اثبات کے لئے کسی شرعی استدلال کی ضرورت باقی نہ رہی تھی۔ لیکن اس رائے سے اتفاق کرنا مشکل ہے، اس لئے کہ علامہ زرکشی کے بھی بعد آنے والے کئی فقہاء (مثلاً جلال الدین سیوطی شافعی (متوفی ۹۱۱ھ) اور زین الدین ابن نجیم حنفی (متوفی ۹۷۰ھ) نے اپنی اپنی کتابوں کے قواعد کے مآخذ اور شرعی

استدلالات کے بارہ میں مفصل بحثیں کی ہیں۔

کتاب سے مصنف کی وسعت نظر اور فقہی مسائل سے ان کے غیر معمولی اعتناء کا پتا چلتا ہے۔ جس موضوع سے بحث کرتے ہیں اس کے اہم پہلوؤں کا ذکر کرنا ضروری سمجھتے ہیں۔ مثلاً جہاں نیت کی بحث کی ہے وہاں پندرہ ذیلی مباحث کا خاصی تفصیل سے تذکرہ کیا ہے۔ اسی طرح شک پر گفتگو کے ضمن میں گیارہ مباحث کا، فاسد پر گفتگو کے ضمن میں سولہ مباحث کا، فسخ پر گفتگو کے ذیل میں پندرہ مباحث کا، اور نجاست پر گفتگو کے ذیل میں چودہ ضمنی مباحث کا ذکر کیا ہے۔ کتاب میں کئی ایسے قواعد بھی ملتے ہیں جو بظاہر خود علامہ زرکشی ہی کی دریافت ہیں اور ان سے قبل کسی اور مصنف یا فقیہ کے ہاں نہیں ملتے۔ ایسے بعض کلیات یہ ہیں :

(۱) الاذن فی الشی اذن فیما یقضى ذلک الشئی ایجابہ : یعنی اگر کسی کام کے کرنے کی اجازت قانونی طور پر متعلقہ مقتدرہ کی طرف سے دے دی جائے تو اس میں ان تمام چیزوں کی اجازت آپ سے آپ شامل ہو گی جو اس کام کے کرنے کے لئے ناگزیر ہیں (۳۱)۔

(۲) تعارض الواجبین یقدم آکدھما جہاں دو واجبات میں تعارض ہو وہاں اس واجب کو ترجیح دی جائے گی جو زیادہ تاکید سے ثابت ہوا ہو (۳۲)۔

(۳) الجہل بمعنی اللفظ مسقط لحکمہ : یعنی آدمی جس لفظ یا عبارت کے معنی ہی نہ جانتا ہو اس کے بولنے یا استعمال کرنے سے اس کے قانونی اثرات مرتب نہیں ہوں گے (۳۳)۔

(۴) الحقوق تورث کما تورث المال : جس طرح مال و جائیداد وراثت میں منتقل ہوتے ہیں اسی طرح حقوق بھی منتقل ہوتے ہیں (۳۴)۔

(۵) الفسخ لا يقبل الفسخ : معاملہ ایک بار فسخ کر دیا جائے تو دوسری بار اس فسخ کا فسخ نہیں ہو سکتا (بلکہ از سر نو معاملہ کرنا پڑے گا) (۳۵) -

(۶) مايسقط بالتوبة يسقط حكمه بالاكراه ، ومالا فلا - جس چیز کی ذمہ داری توبہ سے ختم ہو جاتی ہے۔ اس کی ذمہ داری جبر و اکراه کی صورت میں بھی ختم ہو جاتی ہے۔ جس کی توبہ سے نہیں ہوتی اس کی جبر و اکراه سے بھی نہیں ہوتی (۳۶) -

(۷) النسيان عذر في المنهيات دون المأمورات : بھول چوک کو ممنوعہ کاموں کے ارتکاب میں تو عذر کے طور پر قبول کیا جا سکتا ہے لیکن اوامر شرعیہ کے ترک کے بارہ میں نہیں (۳۷) -

چونکہ علامہ زرکشی شافعی المسلک ہیں اس لئے ان کے ہاں ایسے قواعد بھی ملتے ہیں جو صرف فقہ شافعی کے اجتہاد پر مبنی ہیں اور دوسرے فقہی اجتہادات ان سے اتفاق نہیں کرتے۔ مثال کے طور پر امام شافعی کا مشہور نقطہ نظر ہے کہ شرعی رخصتوں اور سہولتوں سے وہی شخص مستفید ہو سکتا ہے جو خالصتاً کسی نیک مقصد سے وہ کام کر رہا ہو جس سے وہ رخصت یا سہولت متعلق ہے۔ کسی ناجائز کام کی بنیاد پر رخصت نہیں مل سکتی۔ یہ رائے فقہ شافعی کے اس کلیہ کی صورت میں علامہ زرکشی نے بیان کی ہے۔ الرخص لا تناط بالمعاصی (۳۸) یعنی شرعی رخصتیں گناہ کے کاموں پر نہیں ملتیں۔ لہذا اگر کوئی شخص کسی ناجائز مقصد سے سفر کر رہا ہو (مثلاً سودی کاروبار کی نیت سے) تو امام شافعی کے نزدیک وہ نہ نماز میں قصر کی سہولت سے فائدہ اٹھا سکتا ہے، نہ روزہ کھول سکتا ہے اور نہ تین دن رات موزوں پر مسح کر سکتا ہے۔ اس کے برعکس امام ابوحنیفہ کے نزدیک ہر مسافر ان سہولتوں سے فائدہ اٹھا

سکتا ہے۔ قطع نظر اس سے کہ اس کا سفر نیک مقصد کے لئے ہے یا غلط مقصد کے لئے ، البتہ غلط مقصد سے سفر کرنے کی سزا اس کو قیامت میں الگ سے ملے گی۔

لیکن عجیب بات یہ ہے کہ علامہ زرکشی نے یہ قاعدہ تو بہت تفصیل سے بیان کیا (۳۹) لیکن یہ کہیں نہیں بتایا کہ یہ صرف امام شافعی کی رائے ہے۔ امام ابو حنیفہ اور کئی دوسرے فقہاء اس سے اتفاق نہیں کرتے۔
الاشباہ والنظائر :

یہ قواعد کلیہ کے موضوع پر فقہ شافعی کی وہ مقبول ترین کتاب ہے جس نے نہ صرف شافعی فقہاء بلکہ تمام فقہائے اسلام کو متاثر کیا اور دنیائے اسلام کے ہر علاقہ کے طالبان فقہ میں اپنا ایک نمایاں مقام بنایا۔ مصنف نویں دسویں صدی کے مشہور و معروف ہر فن مولا عالم و مصنف علامہ جلال الدین عبدالرحمن سیوطی (متوفی ۹۱۱ھ) ہیں، جن کو تفسیر ، حدیث ، فقہ ، نحو ، لغت ، معانی وغیرہ علوم میں تبحر حاصل تھا۔ تاریخ اسلام میں جو اساطین علم کثرت تصانیف میں مشہور ہیں ان میں ایک نمایاں نام علامہ سیوطی کا بھی ہے ، جن کی تصانیف کی کل تعداد کا اندازہ پانچ سو سے زائد کیا گیا ہے۔ اللہ تعالیٰ نے ان میں سے متعدد کتابوں کو بڑی مقبولیت عطا فرمائی اور وہ پانچ سو سال سے دینی و علمی حلقوں میں متداول چلی آ رہی ہیں۔ ان کی ان مقبول و متداول کتابوں میں مذکورہ بالا کتاب بھی ہے جس کا پورا نام „الاشباہ والنظائر فی قواعد فقہ الشافعیة و فروعها ہے (۵۰)۔ غالباً مصنف کو اپنی اس کتاب کے عظیم المثال ہونے کا بڑی شدت سے احساس تھا۔ انہوں نے کتاب کے مقدمہ میں جہاں اس کا اور اس کے مضامین کا تعارف کرایا ہے وہاں اس احساس کی جھلک

محسوس ہوتی ہے (۵۱)۔

کتاب سات اجزاء پر مشتمل ہے جن کی تفصیل درج ذیل ہے۔

(۱) پہلا جزو جس کو مصنف الکتاب الاول کہتے ہیں ان پانچ بنیادی قواعد کلیہ کی تشریح و تفسیر سے عبارت ہے جن کو فقہ اسلامی کی بنیاد قرار دیا گیا ہے۔ ان پانچ قواعد میں سے چار تو وہی ہیں جو قاضی حسین نے امام ابو طاہر الدباس حنفی کے ”مسروقہ“ سات قواعد کے طرز پر مرتب کئے تھے، پانچواں قاعدہ بعد میں شافعی فقہاء نے اضافہ کیا۔ مصنف نے اگرچہ اس جزو کے شروع میں یہی کہا ہے کہ اس میں پانچ بنیادی قواعد کا بیان ہے لیکن دراصل اس پورے جزو میں جو سو سے زائد صفحات پر مشتمل ہے دوسرے بہت سے قواعد اور ضوابط کا ذکر ہے۔ جا بجا بے شمار ضمنی مباحث بکھرے پڑے ہیں۔ جن سے فقہ اسلامی کے نظام اور انداز فکر کو سمجھنے میں بڑی مدد ملتی ہے۔ مصنف نے یہ التزام بھی کیا ہے کہ ہر قاعدہ کا مأخذ قرآن مجید اور سنت رسول سے متعین کیا ہے اور متعلقہ احادیث کی تخریج بھی کی ہے۔ مثال کے طور پر پہلے ہی قاعدہ الامور بمقاصدہا کے ضمن میں اس مضمون کی تمام اہم احادیث مع اختلاف متون ذکر کی ہیں اور ساتھ ہی ان کی ضروری تخریج بھی کر دی ہے۔ مزید برآں پہلے ہی قاعدہ کے ذیل میں فقہ اسلامی میں نیت اور ارادہ کے تصور پر بہت جامع اور مفصل بحث بھی کی ہے اور فقہ کے مختلف ابواب و مباحث میں جہاں جہاں نیت کا سوال بنیادی کردار ادا کرتا ہے ان کی مثالیں دے کر مدعا واضح کیا ہے۔

اسی طرح بقیہ چاروں قواعد کے بھی شرعی مأخذ اور فقہی تطبیقات کی مثالیں دینے کے ساتھ ساتھ ان سے نکلنے والے ضمنی قواعد اور ذیلی ضوابط بھی جا بجا بیان کر دیئے ہیں۔ مصنف نے

جا بجا یہ بھی بتایا ہے کہ کس قاعدہ کو سب سے پہلے کس فقیہ نے دریافت کیا اور موجودہ عبارت کا پیرایہ اس کو عطا کیا۔ اس ضمن میں مصنف نے بیشتر مثالیں فقہ شافعی کی امہات کتب سے دی ہیں۔ بعض قواعد کے بارہ میں انہوں نے تصریح کی ہے کہ ان کی اولین دریافت کا سہرا خود امام شافعی کے سر ہے۔ مثال کے طور پر قاعدہ اذا اضاق الامر اتسع (۵۲) یعنی جب معاملات کی تنگی حد سے بڑھ جاتی ہے تو ان میں وسعت پیدا کرنی پڑتی ہے، ان الفاظ میں امام شافعی کی دریافت ہے۔ اسی طرح قاعدہ مائتہ یقین لا یرتفع الا بیقین (۵۳) یعنی جو چیز یقینی طور پر ثابت ہو اس کی یقینی حیثیت جبھی ختم ہو سکتی ہے جب اتنے ہی درجہ کی یقینی بنیاد موجود ہو۔ یہ بھی ان الفاظ میں امام شافعی سے منسوب ہے۔

(۲) دوسرے جزو یا الكتاب الثانی میں ان چالیس قواعد کلیہ کا ذکر ہے جن کے ماتحت بہت بڑی تعداد میں جزئی صورتیں داخل ہیں۔ پہلے جزو کی طرح اس جزو میں بھی ان اصل چالیس قواعد کے ساتھ ساتھ دوسرے بہت سے ضمنی قواعد اور ذیلی ضوابط بھی بیان ہوئے ہیں۔ مصنف نے حسب سابق ہر قاعدہ کا شرعی اور فقہی ماخذ متعین کرنے کی کوشش کی ہے۔ یہاں بھی علم حدیث پر ان کی ماہرانہ نظر کی مثالیں سامنے آتی ہیں اور وہ تخریج احادیث میں تمام دستیاب ماخذ کا حوالہ دیتے ہیں (۵۴) اس جزء میں بھی انہوں نے کئی قاعدوں کے اولین مرتبین کا تعین کیا ہے۔ مثال کے طور پر قاعدہ : لا ینسب للساکت قول کو امام شافعی سے منسوب کیا ہے (۵۵)۔ اسی طرح مشہور قاعدہ کلیہ تصرف الامام علی الرعیۃ منوط بالمصلحۃ کی اصل امام شافعی کے یہ الفاظ ہیں : منزلة الامام من السرعة منزلة الولی من الیتیم (۵۶)۔

علامہ سیوطی چونکہ شافعی المسلک ہیں اس لئے ان کی اس کتاب میں ایسے قواعد بھی جا بجا موجود ہیں جو صرف شافعی اجتہاد کی رو سے قابل قبول ہیں اور کئی دوسرے مجتہدین ان قواعد سے اتفاق نہیں کرتے۔ مثال کے طور پر قاعدہ الرخص لاتناط بالمعاصی (۵۷) کی اساس فقہ شافعی کے اس اجتہاد پر ہے کہ جو شخص کسی سرگرمی میں ناجائز طور پر مصروف ہو وہ اس سرگرمی سے وابستہ شرعی سہولتوں سے فائدہ نہیں اٹھا سکتا۔ مثال کے طور پر اگر کوئی شخص چوری کی نیت سے کسی دور دراز علاقہ کا سفر کرے تو اس کو سفر کی شرعی سہولتوں مثلاً قصر نماز سے فائدہ اٹھانے کی اجازت نہیں ہوگی۔ علامہ سیوطی نے اس قاعدہ کی تطبیق کی بہت سی مثالیں بیان کی ہیں۔ اور اس پر کئے جانے والے بعض اعتراضات کا جواب بھی دیا ہے۔ اس کے برعکس امام ابو حنیفہ اس استدلال سے اتفاق نہیں کرتے۔ ان کی رائے میں سفر جائز مقصد کے لئے ہو یا ناجائز مقصد کے لئے اس کا سفر کی شرعی سہولتوں کے جواز یا عدم جواز سے کوئی تعلق نہیں۔۔۔

کتاب کے اس جزو میں اصل قواعد کی تعداد تو چالیس ہے لیکن ان چالیس قواعد کے ذیل میں بہت سے ذیلی قواعد اور ضوابط بھی آگے ہیں۔

کتاب کا تیسرا جزو ان بیس قواعد پر مشتمل ہے جن کو مصنف نے اختلافی قرار دیا ہے، یعنی جن کی بابت خود شافعی فقہاء میں اختلاف رائے موجود ہے۔ لیکن ان بیس قواعد کو قواعد کے بجائے مباحث کہا جاتا تو زیادہ موزوں ہوتا۔ اس لئے کہ ان میں سے بیشتر وہ ہیں جو مشکل ہی سے،،قاعدہ، کی فقہی اور اصطلاحی تعریف میں آتے ہیں۔ مثال کے طور پر پہلا ہی،،قاعدہ، یہ ہے کہ نماز جمعہ

ظہر کی قصر شدہ نماز ہے یا کوئی مستقل بالذات نماز جو ظہر کی جگہ فرض کی گئی ہے؟ اس معاملہ میں فقہ شافعی میں یہ دونوں ہی نقطہ ہائے نظر پائے جاتے ہیں اور دونوں کی تطبیق کی مثالیں مصنف نے دی ہیں۔ تاہم کتاب کے اس جزو میں بھی کئی اہم قواعد آ گئے ہیں، جن میں سے چند ایک یہ ہیں :

(۱) یغتفر فی الدوام مالا یغتفر فی الابتداء۔ جو امور کسی چیز کے آغاز میں نظر انداز نہیں کئے جا سکتے وہ اس چیز کے (شروع ہونے کے بعد اس کے) جاری رہنے کے دوران نظر انداز کئے جا سکتے ہیں (۵۸)۔

(۲) ینزل الاکتساب منزلة المال الحاضر۔ (بعض معاملات میں) روزی کمانے کی یقینی صلاحیت کو موجود مال کے تمام قائم مقام سمجھا جائے گا (۵۹)۔ یعنی جس شخص کے پاس فی الحال کوئی پیسہ موجود نہ ہو لیکن اس کا روزگار لگا ہوا ہو اور یقینی طور پر اس کو پیسہ ملنے والا ہو تو سمجھا جائے گا کہ اس کے پاس پیسہ موجود ہے۔ مثلاً ایسا شخص مستحق زکوٰۃ نہیں سمجھا جائے گا۔ کتاب کا چوتھا جزو ان کثیر الوقوع مسائل و احکام کے بارہ میں ہے جن کا جاننا ہر فقیہ کے لئے ضروری ہے اور جن سے ناواقفیت ایک فقیہ کے لئے بہت نامناسب ہے۔ ضخامت کے اعتبار سے یہ کتاب کا سب سے طویل جزو ہے اور تقریباً دو سو سینتیس صفحات پر پھیلا ہوا ہے۔ اگرچہ خود مصنف نے اس جزو کے عنوان میں قواعد کا ذکر نہیں کیا لیکن اس جزو میں جا بجا بہت سے قواعد و ضوابط بکھرے ہوئے ہیں جن کی تعداد پہلے تینوں اجزاء میں بیان کردہ قواعد و ضوابط سے زیادہ ہے۔ ان قواعد و ضوابط کے علاوہ اس حصہ کتاب میں بہت سے ایسے قیمتی مباحث بھی موجود ہیں جن کے ذریعے قواعد کلیہ کو

سمجھنے اور ان کی تطبیقات کرنے میں بڑی مدد ملتی ہے۔ اس حصہ میں خاص طور پر اور پوری کتاب میں عام طور پر جو بات بہت نمایاں ہے وہ اہم فقہی احادیث کی تخریج ہے جس سے نہ صرف احادیث کے مختلف متون کو جمع کرنے میں مدد ملتی ہے بلکہ مختلف احادیث کا روایتی درجہ اور استنادی حیثیت کا تعین کرنے میں بھی مدد ملتی ہے۔

اس جزء میں جو اہم اصول اور قواعد بکھرے ہوئے ہیں ان میں چند بطور مثال یہ ہیں :

(۱) کل من علم تحریم شی وجہل مایترتب علیہ لم یفدہ ذلک (۶۰)
جو شخص کسی چیز کے حرام ہونے (یا قانوناً ممنوع ہونے) کا علم رکھتا ہو لیکن اس حرمت یا ممانعت پر مرتب ہونے والے نتائج و احکام سے بے خبر ہو تو یہ بے خبری اسے کوئی فائدہ (چھوٹ) نہیں دے سکتی۔

(۲) تجری علی الذمی احکام المسلمین ، یعنی ذمی پر (اسلامی ریاست کے غیر مسلم شہری پر جس کی حفاظت کی ذمہ داری اسلامی حکومت نے لی ہو) وہی قوانین و احکام جاری ہوں گے جو مسلمانوں پر جاری ہوتے ہیں (۶۱)۔

(۳) الولد یتبع اشرف الابوین دیناً : بچہ اپنے ماں باپ میں سے اس کے دین پر مانا جائے گا جس کا دین بہتر ہو (مثلاً ایک مسلمان اور ایک یہودی ہو تو بچہ مسلمان مانا جائے گا۔ اگر ماں باپ میں سے ایک عیسائی اور ایک مشرک ہو تو بچہ عیسائی مانا جائے گا) (۶۲)۔
(۴) کل عقد اقتضی صحیحہ الضمان فکذلک فاسدہ : جو عقد صحیح ہونے کی صورت میں موجب ضمان ہوگا وہ فاسد ہونے کی صورت میں بھی موجب ضمان ہوگا (۶۳)۔

(۵) کل تصرف تقاعد عن تحصیل مقصودہ فہو باطل : ہر وہ تصرف جس کا اصل مقصد حاصل ہونا نا ممکن ہو باطل متصور ہوگا۔ مثال کے طور پر کسی محرم خاتون سے نکاح، کسی حرام کام کے لئے کسی کی خدمات حاصل کرنا وغیرہ (۶۳)۔

(۵) یغتفر فی الفسوخ مالا یغتفر فی العقود : کسی عقد کو فسخ کرنے میں بہت سی ایسی چیزیں نظر انداز کر دی جاتی ہیں جو خود عقد کرتے وقت نظر انداز نہیں کی جاتیں (۶۵)۔

(۷) الصریح لا یحتاج الی نیۃ والکنایۃ لا تلزم الا بنیۃ : جو بات صراحتاً کہہ دی جائے اس (کے نتائج و مضمرات کا تعین کرتے وقت کہنے والے) کی نیت کا اعتبار کرنے کی ضرورت نہیں ہوگی۔ البتہ جو بات کنایۃً کہی جائے گی اس کے نتائج و مضمرات اسی وقت لازمی طور پر پیدا ہوں گے جب ان کی نیت موجود ہوگی (۶۶)۔

(۸) من ملک التنجیز ملک التعلیق و من لا فلا : جو شخص کوئی فعل یا تصرف ہی الوقت حتمی طور پر کر سکتا ہے وہ اس کو آئندہ کسی شرط سے مشروط اور معلق بھی کر سکتا ہے۔ جو وہ نہیں کر سکتا وہ یہ بھی نہیں کر سکتا (۶۷)۔

اس طرح کے بہت سے قواعد، ضوابط اور فقہی اصول کتاب کے

چوتھے جزو میں موجود ہیں۔

کتاب کے پانچویں جزو کو مصنف نے نظائر ابواب کا عنوان دیا ہے۔ اس میں طہارت اور نماز کے ابواب سے لے کر معروف فقہی ترتیب کے مطابق تمام اہم فقہی ابواب موجود ہیں۔ اس کا موضوع بعض مماثل فقہی امور پر بحث کر کے ان کے احکام کا تعین کرنا ہے۔ اس جزو میں عمومی انداز کے قواعد کلیہ تو بہت کم ہیں البتہ ایسے فقہی ضوابط بہت ہیں۔ جو خاص خاص فقہی ابواب سے متعلق

ہوں۔ فقہ کے طلبہ کو فقہی امور پر پختہ گرفت حاصل کرنے میں اس باب کے مباحث بہت ممد و معاون ثابت ہو سکتے ہیں۔ اس لئے کہ مصنف علام نے قریب قریب تمام اہم فقہی ابواب میں ایسے گر بلکہ چٹکلے بیان کئے ہیں جنسے اس باب کے اہم مسائل گرفت میں آ جاتے ہیں۔ ان مباحث کے ضمن میں جا بجا جو ضوابط بیان ہوئے ہیں وہ اس پورے جزو کی جان ہیں۔ بعض جگہ مصنف نے قاعدہ کی اصطلاح استعمال کر کے ضوابط بیان کئے ہیں لیکن ہم نے اس مقالہ کے آغاز میں قواعد اور ضوابط کی اصطلاح کا جو مفہوم قرار دیا تھا اس کی رو سے اس جزو میں مذکورہ قواعد سب کے سب ضوابط ہی ہیں ان کو قواعد کہنا درست نہیں۔ ان ضوابط میں سے چند بطور مثال ذیل میں درج کئے جاتے ہیں :

- (۱) کسی عبادت کو اس کی انجام دہی کے بعد واقع ہونے والا کوئی واقعہ کالعدم اور باطل نہیں کر سکتا۔ (۶۸)۔ مصنف نے یہ ضابطہ شافعی فقیہ ابن القاص کے حوالہ سے نقل کیا ہے۔ لیکن اس کی اس عمومیت سے اتفاق کرنا مشکل ہے۔
- (۲) جس خرید و فروخت کے معاملہ میں خیار مجلس جائز ہے اس میں خیار شرط بھی جائز ہے۔ سوائے ان چیزوں کے جن میں فوری قبضہ ضروری ہے۔ (مثلاً سونے چاندی کی خرید و فروخت) (۶۹)۔
- (۳) جس چیز کا رهن درست ہے اس کا تاوان بھی درست ہے (۷۰)۔
- (۴) جو شخص کسی تصرف یا عقد کے کرنے کا اختیار رکھتا ہے وہ اس کے بارہ میں یہ اقرار کرنے کا اختیار بھی رکھتا ہے کہ اس نے وہ تصرف یا عقد کیا تھا۔ (اس میں بعض مستثنیات بھی ہیں) مثال کے طور پر جو شخص اپنی جائیداد دوسرے کو ہبہ کرنے کا اختیار رکھتا ہے اس کا یہ اختیار بھی تسلیم کیا جائے گا کہ وہ یہ اقرار کرے کہ

اس نے اپنی جائیداد دوسرے کو ہبہ کر دی ہے (۴۱)۔

(۵) اقرار انشاء کا قائم مقام نہیں ہو سکتا۔ (انشاء سے یہاں مراد ہے کسی تصرف یا عقد کو عمل میں لانا) (۴۲)۔ اس لئے کہ اقرار ایک خبر ہے جو محتمل صدق و کذب ہے اور انشاء ایک فعل ہے جس میں کذب کا احتمال ہی نہیں۔

(۶) جس چیز کی خرید و فروخت جائز ہے اس کا ہبہ بھی جائز ہے، ورنہ نہیں (۴۳)۔

کتاب کا چھٹا جزو فروق کے بارہ میں ہے۔ مصنف نے اس کا عنوان: الكتاب السادس في ابواب متشابهة وما افتقرت فيه قرار دیا ہے۔ یعنی چھٹی کتاب ان امور کے بیان میں جو ایک دوسرے سے ملنے جلتے ہیں لیکن بعض پہلوؤں سے ایک دوسرے سے جدا جدا ہیں۔ اس جزو میں مصنف نے مختلف فقہی ابواب مثلاً وضو اور غسل، اذان و اقامت، نمازوں، وغیرہ سے لے کر نکاح و طلاق، اور دوسرے دیوانی اور فوجداری معاملات میں زیر بحث آنے والے بظاہر مماثل اور درحقیقت مختلف مباحث کا ذکر کیا ہے۔ مثال کے طور پر وضو اور تیمم کن کن معاملات میں ایک دوسرے سے مختلف ہیں، اس سوال کے جواب میں مصنف علام نے بیس ایسے امور بیان کئے ہیں جو وضو اور تیمم کو ایک دوسرے سے ممیز کرتے ہیں (۴۴)۔ اس طرح اذان اور اقامت کے درمیان تیرہ فرق بتائے ہیں (ص ۵۱۹ - ۵۲۰) اسی طرح حرم مکہ اور حرم مدینہ کے احکام میں نو اعتبار سے فرق بیان کیا ہے (۴۵)۔ اسی طرح شہادت (گواہی) اور روایت حدیث کے مابین بیس فرق بیان کئے ہیں (۴۶)۔

کتاب کا ساتواں اور آخری جزو متفرق نظائر کے بارہ میں ہے۔ اس میں بعض اہم اصولی بحثیں آ گئی ہیں۔ مثال کے طور پر گیارہ

ایسی صورتیں بیان کی ہیں جہاں ایک ہی چیز کے دو متضاد پہلو بیک وقت اختیار کئے جانے ضروری ہیں («)۔ ان گیارہ مثالوں سے مصنف کی دقت نظر اور عمیق فقہی بصیرت کا اندازہ ہوتا ہے۔ اسی طرح تیرہ صورتیں وہ بیان کی ہیں جہاں صرف وقت گذرنا فعل کے قائم مقام سمجھا جاتا ہے (۸)۔

کتاب کے آخر میں پینتالیس اشعار پر مشتمل ایک نظم ہے جس میں کسی فقیہ شاعر یا شاعر فقیہ نے ان تیس صورتوں کو نظم کر دیا ہے۔ جن میں فقہ شافعی کی رو سے ناواقفیت کو ایک جائز عذر نہیں مانا جائے گا۔ یاد رہے کہ دنیا کے دوسرے بہت سے قوانین کے برعکس فقہ اسلامی میں قانون سے ناواقفیت کو بہت سی صورتوں میں ایک جائز عذر کے طور پر قبول کیا جاتا ہے۔ اس مسئلہ میں فقہاء کرام نے بڑی فاضلانہ بحثیں کی ہیں کہ کہاں اس ناواقفیت کو جائز عذر مانا جائے اور کہاں نہ مانا جائے۔ مذکورہ نظم میں شاعر فقیہ نے وہ تیس صورتیں نظم کر دی ہیں جن میں ان کے نزدیک ناواقفیت عذر نہیں ہے (۹)۔

مذکورہ بالا اشارات سے اندازہ ہو سکتا ہے کہ علامہ جلال الدین سیوطی کی یہ کتاب نہ صرف فقہ شافعی میں بلکہ پورے فقہ اسلامی میں اپنے موضوع پر لکھی جانے والی نمایاں ترین اور مقبول ترین کتابوں میں سے ہے۔ اصل کتاب کے کئی ایڈیشن عرب دنیا میں شائع ہو کر مقبول ہو چکے ہیں۔ مختلف شافعی فقہاء نے اس کی شرحیں اور حاشیے بھی لکھے۔ لیکن افسوس ہے کہ ایسی عظیم الشان کتاب کے ترجمہ سے اردو کا دامن ابھی تک خالی ہے۔

علامہ سیوطی نے یہ کتاب لکھنے سے قبل قواعد کے موضوع پر اولاً ایک مختصر سا رسالہ لکھا تھا جس کا نام انہوں نے شوارد

الفوائد فی الضوابط والقواعد (یعنی فقہی قواعد و ضوابط کے بارہ میں چند منتشر فوائد یا یاد داشتیں) رکھا تھا۔ یہ کتاب ان کے زمانہ ہی میں بڑی مقبول ہوئی تو ان کو خیال ہوا کہ اس کو بنیاد بنا کر ایک جامع تر اور مفصل تر کتاب لکھی جائے۔ اس خیال نے عملی شکل اختیار کی تو یہ کتاب سامنے آئی جس کا تعارف اوپر گذرا۔ علامہ کے بقول پہلی کتاب اس موجودہ کتاب کے مقابلہ میں دریا کے ایک قطرہ اور موتیوں کے ایک گلدستہ کے مقابلہ میں گلدستہ کے ایک دانہ کی ہے (۸۰)۔ بظاہر علامہ کی یہ ابتدائی کوشش ناپید ہو گئی اور ان کے نقش ثانی نے نقش اول دھندلایا ہی نہیں سرے سے مٹا ہی ڈالا۔ فقہ شافعی کی ان کتابوں کے علاوہ جو شائع ہو کر آج معروف و متداول ہو چکی ہیں کئی کتابیں اور بھی ہیں جن کی علمی اہمیت کم نہیں ہے لیکن ابھی تک ان کو زیور طبع سے آراستہ ہونے کا موقع نہیں ملا۔ ان میں سے چند کتابوں کا مختصر تذکرہ درج ذیل ہے :

(الف) الاشباہ و النظائر: یہ کتاب آٹھویں صدی کے مشہور شافعی فقیہ علامہ تاج الدین عبد الوہاب سبکی (متوفی ۷۰۰ھ) کی تالیف ہے اور اس موضوع پر لکھی جانے والی بہترین کتابوں میں سے ہے۔ اس کا ناقص الاول قلمی نسخہ جامعہ ازہر کے کتب خانہ میں محفوظ ہے۔

ڈاکٹر تیسیر فائق احمد محمود کا (جنہوں نے اس کے مخطوطہ کا مطالعہ کیا ہے) بیان ہے کہ یہ کتاب مصنف کی وسعت معلومات، فقہ پر زبردست عبور اور گرفت اور فقہی جزئیات پر ان کے بے پناہ استیعاب و استحضار کا ثبوت ہے۔ مصنف نے کتاب کی ترتیب میں فقہی ابواب کا لحاظ نہیں رکھا بلکہ قواعد کو اصل قرار دے کر پھر ہر فقہی باب میں اس کے انطباق کی مثالیں بیان کی ہیں۔ اس کا اسلوب وہ

ہے جو سیوطی کی اشیاء و نظائر کے پہلے جزو کا ہے جس میں پہلے ایک قاعدہ بیان کر کے پھر اس کی عملی تطبیق کی مثالیں مختلف فقہی ابواب سے دی گئی ہیں۔ ڈاکٹر تیسیر کے بقول یہ ایک عظیم الشان فقہی ذخیرہ ہے جو مصنف نے جمع کر دیا ہے۔ مصنف نے اتنی کثرت سے مثالیں دی ہیں کہ خیال ہوتا ہے کہ شاید ان مثالوں سے باہر اب ان قواعد کی تطبیق کی کوئی مثال دینا ممکن نہیں ہے۔

مصنف نے فروعی مثالیں دینے کے علاوہ ایسے بے شمار نکات اور فوائد بھی جا بجا بیان کئے ہیں جن کی خود اپنی جگہ بڑی علمی حیثیت ہے اور جن کے مطالعہ سے فقہ میں تعمق حاصل ہوتا ہے۔ اس لئے کہ اس باب میں مصنف کے ہاں بڑا استیعاب پایا جاتا ہے جس سے قاری کی نظر میں اس متعلقہ اصول کے تحت آنے والے سارے جزئیات بیک وقت آ جاتے ہیں۔

کتاب کی عبارت آسان ، سلیس ، پیچیدگی سے دور اور اطناب و ایجاز کے دونوں عیوب سے پاک ہے۔ لیکن بڑی حیرت کی بات ہے کہ ایسی عظیم الشان کتاب اب تک تحقیق و طباعت کے مراحل سے گذرنے کی منتظر ہے (۸۱)۔

(ب) کتاب الاعتناء فی الفرق والاستثناء : یہ کتاب شافعی فقیہ بدر الدین محمد بن ابی بکر بن سلیمان البکری کی تصنیف ہے۔ ڈاکٹر محمد طوموم کا جنہوں نے اس کے مخطوطہ کا مطالعہ کیا ہے۔ بیان ہے کہ کتاب میں کل چھ سو بنیادی قواعد بیان کئے گئے ہیں اور ہر قاعدہ سے نکلنے والے فوائد کا بھی تفصیلی ذکر کیا گیا ہے۔ مقدمہ کتاب میں علامہ بدر الدین البکری نے سبب تالیف کا ذکر کرتے ہوئے لکھا ہے کہ انہوں نے پچھلے اہل دانش کی متعلقہ کتابوں کا اختصار کر کے یہ کتاب تیار کی ہے (فشرعت فی جمع هذا الكتاب مختصراً من

کلام ذوی الالباب) اس کام کے لئے چھ سو قواعد جمع کئے ہیں اور ہر قاعدہ سے بڑے عظیم الشان نکات اور مباحث کا استنباط و استخراج کیا ہے۔

کتاب کی ترتیب فقہی ابواب کے مطابق ہے۔ چنانچہ کتاب الطہارۃ سے کتاب شروع ہوتی ہے اور بقیہ ابواب مختلف کتب کے نام سے فقہاء کی مانوس ترتیب کے مطابق آتے ہیں۔ ہر کتاب کی ذیلی تقسیم ابواب پر مشتمل ہے۔ ہر باب میں پہلے اصل مسئلہ کی شرائط اور پھر متعلقہ قواعد سے بحث ہوتی ہے۔ مصنف پہلے قاعدہ بیان کرتے ہیں اور پھر اس کی مستثنیات ایک ایک کر کے گنواتے ہیں۔ بعض مسائل میں دوسرے (غیر شافعی؟) فقہاء کے اعتراضات نقل کر کے ان کا جواب بھی دیتے ہیں، اگر ایک جیسے دو امور میں فرو ہو تو اس کی نشاندہی بھی کرتے ہیں۔

ڈاکٹر محمد طومو اس کتاب کا مطالعہ کرنے کے بعد اس نتیجہ پر پہنچے ہیں : وہو کتاب ملتی بعلم منظم و مقسم تقسیما فریدا مما یساعد علی تحصیلہ۔ یہ کتاب علم سے پر ہے، مباحث بڑے منظم انداز میں بیان ہوئے ہیں اور ان کی تقسیم بڑی منفرد نوعیت کی ہے جس کی وجہ سے کتاب سے استفادہ میں بڑی مدد ملتی ہے۔

کتاب کا ایک مخطوطہ دار الکتب المصریہ (قاہرہ) میں نمبر ۳۵ م فقہ شافعی پر موجود ہے (۸۲)۔

(ج) کتاب المعایاۃ فی العقل : یہ کتاب پانچویں صدی ہجری کے شافعی فقیہ ابو العباس احمد بن محمد الجرجانی الشافعی المتوفی ۲۸۲ھ کی تصنیف ہے۔ زیادہ مشہور نام کتاب الفروق للجرجانی یا فروق الجرجانی ہے۔ کتاب ابھی شائع نہیں ہوئی۔ مخطوطات موجود ہیں۔ ایک مخطوطہ دار الکتب المصریہ (قاہرہ) میں نمبر ۹۱۵/فقہ

شافعی پر موجود ہے۔

مصنف نے کتاب کی ترتیب عام فقہی ابواب کے مطابق رکھی ہے اور عنوانات بھی عام فقہی انداز ہی کے اختیار کئے ہیں۔ لیکن انداز میں یکسانیت نہیں ہے۔ بعض ابواب میں زیادہ تر بحث فروق کے بارہ میں ہے۔ بعض دوسرے ابواب میں متعلقہ فقہی احکام کی تفصیل بیان کی ہے، جب کہ بعض اور ابواب میں سوال و جواب کا انداز اپنایا گیا ہے۔ ڈاکٹر محمد طومر کی رائے میں انداز بیان چیستان جیسا ہے (۸۳)۔

(د) کتاب الجمع والفرق : شافعی فقیہ ابو محمد عبداللہ بن یوسف بن محمد بن حیویہ الجوینی کی تصنیف ہے۔ کتاب کا بنیادی موضوع فروق ہے اور مختلف مسائل کا ذکر کر کے ان کے مابین فرق کو واضح کیا ہے۔ مباحث کی ترتیب فقہی ہے۔ مختلف ملتے جلتے مسائل کو ایک مشترک عنوان کے تحت ذکر کرتے ہیں۔ سب سے پہلے متعلقہ مسئلہ کے بارہ میں امام شافعی کی رائے نقل کرتے ہیں جو ان کے دو نامور ترین شاگردوں امام ربیع بن سلیمان المرادی اور امام مزنی کے حوالہ سے ہوتی ہے۔ عموماً فقہاء کی اختلافی آراء نقل نہیں کرتے اور صرف اپنے امام کی رائے نقل کرنے پر اکتفاء کرتے ہیں۔ مختلف مسائل و معاملات کے بارہ میں فرق سے بحث کرنے میں بہت تعمق اور گہرائی سے کام لیتے ہیں۔

الجمع والفرق بھی ابھی شائع نہیں ہوئی۔ اس کا ایک قلمی نسخہ دار الکتب المصریہ میں نمبر ۸۰/فقہ شافعی پر موجود ہے (۸۳)۔

(هـ) مطالع الدقائق فی تحریر الجوامع والفوارق : یہ انہی نامور شافعی فقیہ علامہ ابو محمد جمال الدین عبدالرحیم بن حسن بن علی بن عمر بن ابراہیم الاموی الاسنوی المصری کی تصنیف ہے۔ جن

کی مایہ ناز کتاب التمهید کا اوپر ذکر کیا گیا ہے۔ کتاب کا اصل موضوع تو فروق ہے لیکن مضمون کی قربت کی وجہ سے یقیناً قواعد کلیہ سے متعلق بحثیں بھی موجود ہوں گی۔ مصنف نے مقدمہ میں ان کتابوں کا ذکر کیا ہے جو ان سے قبل اس موضوع پر لکھی جا چکی تھیں۔ ان کا تذکرہ کرنے کے بعد کہتے ہیں کہ زیر نظر کتاب میں عموماً انہی قدیم مصنفین کے اسلوب کی پیروی کی گئی ہے، تاہم بعض اوقات ان کلیات کی نشاندہی صراحت سے نہیں کی گئی جو مشترکہ نوعیت کے مسائل پر منطبق ہوتے ہیں اس لئے کہ مثالوں سے کلیات خود ہی واضح ہو جاتے ہیں۔ بعض جگہ مصنف نے ان فقہاء کی رائے سے اختلاف کیا ہے جو متعلقہ مسائل و معاملات میں فرق کرنے کے قائل ہیں۔ مصنف کا خیال ہے کہ ان معاملات میں اسباب فرق بہت کمزور ہیں اس لئے ان کی بنیاد پر فرق قائم کرنا درست نہیں۔

مطالع الدقائق بھی ابھی شائع نہیں ہوئی دار الکتب المصریہ میں اس کا ایک قلمی نسخہ نمبر ۲۷۷ فقہ شافعی پر موجود ہے (۸۵)۔

(و) اللیث العباس فی صدمات المجالس : یہ کتاب شافعی فقیہ اسمعیل بن معلی المحلی الشافعی کی تالیف ہے۔ دراصل یہ ایک بہت مختصر رسالہ ہے جس میں مصنف نے بعض اہم قواعد، اصولی مباحث اور اصطلاحات کے درمیان فرق کو جامعیت اور اختصار کے ساتھ اس غرض سے بیان کیا ہے کہ اس کا یاد کرنا مشکل نہ ہو۔ مثال کے طور پر شرط لازم اور شرط غیر لازم کے درمیان فرق، شرط اور سبب کے درمیان فرق، سبب اور علت کے درمیان فرق، علت اور دلیل کے مابین فرق، علت اور حجت کے مابین فرق وغیرہ سے بحث کی ہے۔ ڈاکٹر محمد طومر کی رائے میں اپنے اختصار کے باوجود یہ ایک بہت مفید

رسالہ ہے۔ اس کا ایک مخطوطہ دار الکتب المصریہ میں نمبر ۱۷۶/اصول پر موجود ہے (۸۶)۔

(ر) ایک اور مختصر رسالہ جس کا ڈاکٹر محمد طوموم نے ذکر کیا ہے وہ علامہ بلقینی شافعی کا رسالہ فی الفروق ہے۔ جس میں چھ اہم اصولی بحثوں کے مابین فروق کو بیان کیا ہے۔ یہ بھی دار الکتب المصریہ میں نمبر ۲۵۵/۹۷ ب پر موجود ہے (۸۷)۔

حوالہ جات

- ۱۔ علم قواعد کلیہ کے آغاز و ارتقاء پر گفتگو کے لئے دیکھنے راقم سطور کا مضمون : قواعد کلیہ اور ان کا آغاز و ارتقاء۔ بابت فکرونظر، اپریل۔ جون ۱۹۸۹ء۔
- ۲۔ دیکھنے سیوطی، جلال الدین، الاشباہ والنظائر فی قواعد و فروع فقہ الشافعیہ، طبع بیروت، ۱۹۸۳ء، ص ۸۳۔
- ۳۔ شافعی، محمد بن ادریس، کتاب الام، جلد سوم، ص ۲۲۱۔
- ۴۔ السبکی، تاج الدین : طبقات الشافعیہ الکبریٰ
- ۵۔ حوالہ بالا
- ۶۔ حوالہ بالا
- ۷۔ زرکلی، خیر الدین : الاعلام
- ۸۔ بروکلمان، تاریخ ادبیات عرب (جرمن) جلد اول، ص ۵۵۴
- ۹۔ حاجی خلیفہ، کشف الظنون
- ۱۰۔ تیسیر فاتح احمد محمود، مقدمہ التحقیق، المنشور فی القواعد للزرکشی،
- ۱۱۔ حاجی خلیفہ، کشف الظنون جلد دوم ص ۱۳۵۹ - ۱۳۶۰۔
- ۱۲۔ عز الدین سلمی، قواعد الاحکام فی مصالح الانام، طبع قاہرہ، جلد اول، ص ۳۶
- ۱۳۔ حوالہ بالا، ص ۶۹
- ۱۴۔ حوالہ بالا
- ۱۵۔ حوالہ بالا، جلد دوم، ص ۵۱
- ۱۶۔ حوالہ بالا، جلد دوم، ص ۱۲۱
- ۱۷۔ حوالہ بالا، ص ۱۴۱
- ۱۸۔ حوالہ بالا، ص ۱۵۴

- ۱۹ - حوالہ بالا ، ص ۱۶۶
- ۲۰ - زنجانی ، تخریج الفروع علی الاصول ، تحقیق ڈاکٹر محمد ادیب صالح
- ۲۱ - حوالہ بالا ، ص ۲۵۱
- ۲۲ - حوالہ بالا
- ۲۳ - حوالہ بالا ، ص ۲۶۹
- ۲۴ - یہ معلومات ڈاکٹر محمد حسین ہیتو کے مقدمہ تحقیق سے ماخوذ ہیں ، طبع ۱۹۸۳ء
- ۲۵ - طبع بیروت ۱۹۸۳ء تحقیق ڈاکٹر محمد حسین ہیتو
- ۲۶ - جمال الدین اسنوی ، التمهید فی تخریج الفروع علی الاصول ، بیروت ، ۱۹۸۳ء ، ص ۸۳-
- ۲۷ - حوالہ بالا ، ص ۱۳۳
- ۲۸ - حوالہ بالا ، ص ۱۵۱
- ۲۹ - مجلۃ الاحکام العدلیۃ ، دفعہ ۶۰
- ۳۰ - جمال الدین اسنوی ، التمهید ، ص ۱۶۷
- ۳۱ - حوالہ بالا ، ص ۱۸۰
- ۳۲ - علامہ تمرتاشی کی کتاب کے بارہ میں یہ معلومات فاضل اجل اور معاصر شامی فقیہ علامہ ڈاکٹر محمد ادیب صالح کے اس مختصر مگر عالمانہ مقدمہ سے ماخوذ ہیں جو انہوں نے علامہ زنجانی کی کتاب تخریج الفروع علی الاصول (طبع بیروت ، ۱۹۸۲) پر لکھا ہے۔
- ۳۳ - المنثور فی القواعد الفقہیہ ، تین جلدیں ، طبع کویت ، ۱۹۸۲ء تحقیق ڈاکٹر تیسیر فائق احمد محمود۔
- ۳۴ - حاجی خلیفہ ، کشف الظنون ، جلد دوم ، ص ۱۴۵۹
- ۳۵ - المنثور فی القواعد الفقہیہ ، ج اول ، مقدمہ تحقیق
- ۳۶ - حوالہ بالا ، ص ۴۳ ، ۴۴
- ۳۷ - حوالہ بالا ، ص ۴۴
- ۳۸ - حوالہ بالا ، ص ۴۵
- ۳۹ - حوالہ بالا ، ص ۹۳
- ۴۰ - حوالہ بالا ، ص ۴۸
- ۴۱ - حوالہ بالا ، ج ۱ ، ص ۱۰۸
- ۴۲ - حوالہ بالا ، ج ۱ ، ص ۳۳۹
- ۴۳ - حوالہ بالا ، ج ۲ ، ص ۱۲
- ۴۴ - حوالہ بالا ، ج ۲ ، ص ۵۵
- ۴۵ - حوالہ بالا ، ج ۳ ، ص ۳۳
- ۴۶ - حوالہ بالا ، ج ۳ ، ص ۱۵۵
- ۴۷ - حوالہ بالا ، ج ۳ ، ص ۲۰۲
- ۴۸ - حوالہ بالا ، ج ۲ ، ص ۱۶۷
- ۴۹ - حوالہ بالا ، ج ۲ ، ص ۱۶۷ - ۱۷۰
- ۵۰ - جلال الدین اسبیوطی : الاشیاء والنظائر ، بیروت ، ۱۹۸۳ء
- ۵۱ - حوالہ بالا ، ص ۴ - ۵

- ۵۲ - حوالہ بالا ، ص ۸۳
- ۵۳ - حوالہ بالا ، ص ۵۵
- ۵۴ - مثلاً حوالہ بالا ، ص ۱۲۲ - ۱۲۳
- ۵۵ - حوالہ بالا ، ۱۳۲
- ۵۶ - حوالہ بالا ، ص ۱۲۱
- ۵۷ - حوالہ بالا ، ص ۲۸ - ۱۳۰
- ۵۸ - حوالہ بالا ، ص ۱۸۶
- ۵۹ - حوالہ بالا ، ص ۱۸۰
- ۶۰ - حوالہ بالا ، ص ۲۰۱
- ۶۱ - حوالہ بالا ، ص ۲۵۴
- ۶۲ - حوالہ بالا ، ص ۲۶۴
- ۶۳ - حوالہ بالا ، ص ۲۸۲
- ۶۴ - حوالہ بالا ، ص ۲۸۵
- ۶۵ - حوالہ بالا ، ص ۲۹۲
- ۶۶ - حوالہ بالا ، ۲۹۲
- ۶۷ - حوالہ بالا ، ص ۲۹۲
- ۶۸ - حوالہ بالا ، ص ۳۲۷
- ۶۹ - حوالہ بالا ، ص ۳۵۳
- ۷۰ - حوالہ بالا ، ص ۳۶۱
- ۷۱ - حوالہ بالا ، ص ۳۶۳
- ۷۲ - حوالہ بالا ، ص ۳۶۵
- ۷۳ - حوالہ بالا ، ص ۳۶۹
- ۷۴ - حوالہ بالا ، ص ۵۱۷
- ۷۵ - حوالہ بالا ، ص ۵۲۲ - ۵۲۳
- ۷۶ - حوالہ بالا ، ص ۵۳۰ - ۵۳۱
- ۷۷ - حوالہ بالا ، ص ۵۳۶
- ۷۸ - حوالہ بالا ، ص ۵۳۷
- ۷۹ - حوالہ بالا ، ۵۳۶ - ۵۳۲
- ۸۰ - حوالہ بالا ، ص ۵

۸۱ - یہ سب معلومات ڈاکٹر تیسیر فائق احمد محمود کے اس فاضلانہ مقدمہ سے ماخوذ ہیں جو انہوں نے علامہ زرکشی کی المنثور فی القواعد الفقہیہ کے شروع میں شائع کیا ہے۔ جلد اول ، طبع کویت ۱۹۸۲ء۔

۸۲ - یہ معلومات ڈاکٹر محمد طہوم کے اس فاضلانہ مقدمہ سے ماخوذ ہیں جو انہوں نے امام کرایسی حنفی کی کتاب الفروق پر لکھا ہے۔ کتاب الفروق للکرایسی ، ج اول ، ص ۷ - ۲۳ - طبع کویت ۱۹۸۲ء۔

- ۸۲ - بحوالہ ڈاکٹر محمد طہوم ، حوالہ بالا ، ص ۱۱
- ۸۳ - حوالہ بالا ، ص ۱۱ - ۱۲
- ۸۵ - حوالہ بالا ، ص ۱۲
- ۸۶ - حوالہ بالا
- ۸۷ - حوالہ بالا -

